

အင်ဒိုနီးရှားနိုင်ငံ အစိုးရအထောက်အပံ့ဖြင့် ဆောင်ရွက်ခဲ့သည့် ရခိုင်ပြည်နယ်၊
မြောင်းဘွေတိုက်နယ်ဆေးရုံအား တရားဝင်စာရွက်စာတမ်းများ လွှဲပြောင်းခြင်းအခမ်းအနား၌
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

ရုံးအမှတ်(၄)၊ နေပြည်တော်။

၂၀၁၉ ခုနှစ်၊ ဒီဇင်ဘာလ (၁၀)ရက်

- အခုလို တိုက်နယ်ဆေးရုံဆောက်လုပ်ပြီး လှူဒါန်းတဲ့ကိစ္စဟာ မြန်မာနိုင်ငံနှင့် အင်ဒိုနီးရှားနိုင်ငံ တို့အကြား ရင်းနှီးချစ်ကြည်စွာ ပူးပေါင်းဆောင်ရွက်နေမှုများကို သက်သေပြနေခြင်းဖြစ်ပါတယ်။
- အင်ဒိုနီးရှားနိုင်ငံနှင့် မြန်မာနိုင်ငံဆက်ဆံရေးအဆင့်ဟာ ယခုထက်ပိုမိုမြင့်မားလာမှာ သေချာ ပါတယ်။ ရှေ့ဆက်လက်ပြီး ပူးပေါင်းလက်တွဲ လုပ်ကိုင်ဆောင်ရွက်ရမယ့် လုပ်ငန်းများလည်း များပြားလာလိမ့်မယ်လို့ ယုံကြည်ပါတယ်။
- အခုလှူဒါန်းပွဲဟာ နှစ်နိုင်ငံချစ်ကြည်ရေးရဲ့ သမိုင်းမှတ်တိုင်တစ်ခုဖြစ်တာကိုလည်း ပြောကြား လိုပါတယ်။ ကိုးကွယ်ရာဘာသာ မတူတဲ့နှစ်နိုင်ငံဟာ ချစ်ခင်ရင်းနှီးစွာနဲ့ ပေါင်းစပ်လုပ်ဆောင် နိုင်ခြင်းကိုလည်း ဖော်ကျူးနေပါတယ်။
- ဒီအခမ်းအနားကို တက်ရောက်လာတဲ့ အင်ဒိုနီးရှားနိုင်ငံသံအမတ်ကြီးမှတစ်ဆင့် အင်ဒိုနီးရှား နိုင်ငံသူ၊ နိုင်ငံသားများအားလုံး ကျန်းမာရွှင်လန်းစေရန် ဆုတောင်းမေတ္တာ ပို့သအပ်ပါတယ်။
- ဒီလှူဒါန်းတဲ့ တိုက်နယ်ဆေးရုံဟာ ကျေးရွာပေါင်း(၂၃)ရွာမှာ နေထိုင်တဲ့ လူဦးရေ (၂၇,၀၀၀) ကျော်ခန့်ကို ကျန်းမာရေးစောင့်ရှောက်မှုလုပ်ငန်း ဝန်ဆောင်မှုများ ပေးအပ်နိုင်မှာဖြစ်ပြီး ဒေသခံပြည်သူများအနေနဲ့လည်း နှစ်နိုင်ငံရင်းနှီးချစ်ကြည်မှုကို ပိုမိုသိရှိနိုင်ပြီး ကျေးဇူးတင်ကြ မှာဖြစ်ပါတယ်။
- ကျွန်တော် ကမ္ဘာ့ကျန်းမာရေးအဖွဲ့ရဲ့ အရှေ့တောင်အာရှဒေသဆိုင်ရာရုံးမှာ (၁၆)နှစ်ကျော် တာဝန်ထမ်းဆောင်တဲ့ကာလအတွင်း အင်ဒိုနီးရှားနိုင်ငံကို အကြိမ်(၂၀)ကျော်ခန့် သွားရောက် ခဲ့ပြီး ကျန်းမာရေးသုတေသနနှင့်ပတ်သက်တဲ့ သင်တန်းများ၊ ကျန်းမာရေးသတင်းစနစ်နှင့်ပတ် သက်တဲ့ အလုပ်ရုံဆွေးနွေးပွဲများကို နိုင်ငံအဆင့်ထက်မြင့်ပြီး ဒေသဆိုင်ရာအဆင့် (Regional Workshop) သင်တန်းများ ပို့ချခဲ့ပါတယ်။
- အင်ဒိုနီးရှားနိုင်ငံ၊ ကျန်းမာရေးဝန်ထမ်းများနှင့် အနီးကပ်ပူးပေါင်းပြီး ဆောင်ရွက်ခဲ့တဲ့ကိစ္စရပ် များ များစွာရှိခဲ့ပြီး ကျွန်တော့်အနေနဲ့ အင်ဒိုနီးရှားနိုင်ငံနှင့် ရေစက်ရှိတယ်လို့ ထင်မှတ်ပါတယ်။

- ဝန်ကြီးဌာနအနေနဲ့ ရခိုင်ပြည်နယ်အပါအဝင် နိုင်ငံတစ်ဝန်းလုံးမှာ ဆေးပညာကျင့်ဝတ်များနှင့် အညီ လူမျိုး၊ ဘာသာခွဲခြားမှုမရှိဘဲ ကျန်းမာရေးစောင့်ရှောက်မှုလုပ်ငန်းများကို ဆောင်ရွက်ပေး လျက်ရှိပါတယ်။
- ဒီမြောင်းဘွေတိုက်နယ်ဆေးရုံမှာလည်း ရခိုင်ပြည်နယ်ရှိ လူ့အသိုက်အဝန်းအားလုံး ခွဲခြားခြင်း မရှိဘဲ ဆေးကုသမှုများ ခံယူကြရတော့မှာကို နိုင်ငံတကာမှ တွေ့ရှိနိုင်ပြီး လူ့အသိုက်အဝန်းများ ငြိမ်းချမ်းစွာ ယှဉ်တွဲနေထိုင်နေသည်ကို ပိုမိုသိမြင်နိုင်မှာ ဖြစ်ပါတယ်။
- ဆေးရုံမှာ ကုသရေးလုပ်ငန်းများကိုသာမက ပြည်သူ့ကျန်းမာရေးလုပ်ငန်းများကိုလည်း အားဖြည့်ဆောင်ရွက်သွားမှာဖြစ်ပါတယ်။
- ဝန်ကြီးဌာနအနေနဲ့ ဆေးရုံအတွက် ကျန်းမာရေးလူ့စွမ်းအားအရင်းအမြစ်များ၊ ဆေးနှင့် ဆေး ပစ္စည်းများ၊ စက်ကိရိယာများ၊ ဆေးနှင့် လူနာမှတ်တမ်းများအတွက် ကွန်ပျူတာများ စတာတွေ ကို ဖြည့်ဆည်းပေးမှာဖြစ်ပြီး ရခိုင်ပြည်နယ်မှာ စံနမူနာပြတိုက်နယ်ဆေးရုံအဖြစ် ဆောင်ရွက် သွားမှာဖြစ်ပါတယ်။
- မြောင်းဘွေတိုက်နယ်ဆေးရုံဟာ ဝန်ကြီးဌာနမှ ဖော်ဆောင်လျက်ရှိတဲ့ လူတိုင်းလက်လှမ်းမီ လွှမ်းခြုံသော ကျန်းမာရေးစောင့်ရှောက်မှု (Universal Health Coverage) ရရှိစေရေးအတွက် အထောက်အကူပြုနိုင်မှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနအနေနဲ့ အင်ဒိုနီးရှားနိုင်ငံကျန်းမာရေးဝန်ကြီးဌာနနှင့် နားလည်မှုစာချွန်လွှာကို မကြာသေးမီက လက်မှတ်ရေးထိုးခဲ့ပြီး ကုသရေး၊ ပြည်သူ့ကျန်းမာ ရေး၊ ဆေးနှင့်ဆေးဝါးပစ္စည်းများ၊ ကျန်းမာရေးလူ့စွမ်းအားအရင်းအမြစ် ဖွံ့ဖြိုးတိုးတက်ရေး၊ ရောဂါနှိမ်နင်းရေး၊ သုတေသန စတဲ့လုပ်ငန်းကဏ္ဍများမှာ ပူးပေါင်းဆောင်ရွက်သွားမှာဖြစ်ပါ တယ်။
- မြန်မာနိုင်ငံနှင့် အင်ဒိုနီးရှားနိုင်ငံတို့အကြား ရင်းနှီးချစ်ကြည်စွာ သံတမန်ဆက်ဆံမှုဟာလည်း နှစ်ပေါင်း (၇၀)ပြည့်မြောက်ခဲ့ပြီးဖြစ်လို့ မြောင်းဘွေတိုက်နယ်ဆေးရုံဟာ ဒီလိုရင်းနှီးချစ်ကြည် စွာ ပူးပေါင်းဆောင်ရွက်မှုရဲ့ ပြယုဂ်အဖြစ် နှစ်ပေါင်းများစွာ တည်တံ့သွားမှာဖြစ်ပါတယ်။
- ကျွန်တော့်အနေနဲ့ အောက်တိုဘာလ(၆)ရက်နေ့မှ အင်ဒိုနီးရှားနိုင်ငံရဲ့ အမျိုးသားနေ့နှင့် နှစ်နိုင်ငံ နှစ်(၇၀)ပြည့်ချစ်ကြည်ရင်းနှီးစွာ ဆက်ဆံမှုအထိမ်းအမှတ်အဖြစ် ကျင်းပတဲ့ အခမ်းအနားကို

မြန်မာနိုင်ငံအစိုးရရဲ့ အဓိကဧည့်သည်တော်အဖြစ် တက်ရောက်ခဲ့ပြီး နိုဝင်ဘာလမှာလည်း အင်ဒိုနီးရှားနိုင်ငံရဲ့မြို့တော် ဂျာကာတာမှာ Indonesia Health Development Expo သို့ တက်ရောက်ခဲ့ပါတယ်။

- ရခိုင်ပြည်နယ်၊ မြောက်ဦးမြို့နယ်၊ မြောင်းဘွေတိုက်နယ်ဆေးရုံ ဆောက်လုပ်ခြင်းလုပ်ငန်းများ အတွက် အင်ဒိုနီးရှားနိုင်ငံအစိုးရမှ အမေရိကန်ဒေါ်လာ(၁.၂၅)သန်း ပံ့ပိုးမှုဖြင့် ၂၀၁၇ ခုနှစ် အတွင်းမှာ အင်ဒိုနီးရှားနိုင်ငံ အင်ဂျင်နီယာများက ဦးဆောင်ကာ စတင်ဆောင်ရွက်ခဲ့ပြီး ၂၀၁၉ ခုနှစ်၊ အောက်တိုဘာလတွင် ပင်မအဆောက်အအုံ (၂)ထပ်တည်ဆောက်ခြင်းလုပ်ငန်းများ ပြီးစီးခဲ့ပါတယ်။
- ဒါ့အပြင် လျှပ်စစ်ဓာတ်အားပေးစက်ကိုလည်း တပ်ဆင်ပြီးစီးခဲ့ပြီး မြေအောက်ရေလှောင်ကန် နှင့် ဆေးရုံပရဝဏ် အလှဆင်ခြင်းတို့ကို ဆောင်ရွက်လျက်ရှိပါတယ်။
- ဝန်ကြီးဌာနရဲ့ ၂၀၁၇-၂၀၁၈ ခု၊ ဘဏ္ဍာနှစ်ရန်ပုံငွေဖြင့် ဝန်ထမ်းအိမ်ရာ နှစ်ခန်းတွဲ (၁)လုံးနှင့် လေးခန်းတွဲ (၁)လုံးတို့ကိုလည်း ဆောက်လုပ်ခဲ့ပြီး ၂၀၁၈ ခုနှစ်၊ ဇွန်လမှာ ပြီးစီးခဲ့ပါတယ်။
- ကျန်းမာရေးနှင့်အားကစားဆိုင်ရာ လုပ်ငန်းများဟာ ငြိမ်းချမ်းစွာအတူ ယှဉ်တွဲနေထိုင်ရေး အတွက် အားကောင်းခိုင်မာသော ပေါင်းကူးတံတားများဖြစ်ပါတယ်။
- ဆေးရုံမှာ တပ်ဆင်သွားမယ့် ဆေးရုံသုံးပစ္စည်းကိရိယာများကိုလည်း အင်ဒိုနီးရှားနိုင်ငံအစိုးရက ပံ့ပိုးတပ်ဆင်ပေးသွားမယ်လို့ သိရှိရပါတယ်။
- နိဂုံးချုပ်အနေနဲ့ အင်ဒိုနီးရှား၊ မြန်မာ နှစ်နိုင်ငံချစ်ကြည်ရေး ယခုထက်ပိုမိုခိုင်မြဲပြီး နှစ်ပေါင်းများစွာ အခွန်ရှည်ပါစေကြောင်း ဆုတောင်းအပ်ပါတယ်လို့ ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- အင်ဒိုနီးရှားနိုင်ငံ သံအမတ်ကြီး H.E Professor Dr. Iza Fadri,
- Head of Indonesian Red Cross (PMI) ဖြစ်သူ Mr. Sunarbowo Sandi Hardjosudiro,
- အင်ဒိုနီးရှားနိုင်ငံ Medical Emergency Rescue Committee (MER-C) President များ ဖြစ်သော Dr.Yogi Prabowo, Sp.OT နှင့် Dr. Arief Rachman, Sp.Rad

- သံရုံးအကြီးတန်းဝန်ထမ်းများ
- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊ အမြဲတမ်းအတွင်းဝန်၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များနှင့် ညွှန်ကြားရေးမှူးများ
- တာဝန်ရှိသူများနှင့် ဖိတ်ကြားထားသူများ။

(ဤမိန့်ခွန်းသည်ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)